

Şəki şəhər Heydər Əliyev Mərkəzində Şəki şəhər İcra Hakimiyyətinin, Milli Məclisin deputatları, Azərbaycan Respublikasının Mədəniyyət Nazirliyi, Azərbaycan Milli Elmlər Akademiyasının və Azərbaycan Yazıçılar Birliyi nümayəndələrinin. Ziyalıların, şəhər ictimaiyyəti nümayəndələrinin və universitet tələbələrinin iştirakı ilə iyun ayının 10-da Şəkidə müasir Azərbaycan poeziyasının istedadlı nümayəndəsi, Azərbaycan Yazıçılar Birliyi Şəki bölməsinin sədri, şair, publisist, dramaturq Vaqif Aslanın anadan olmasının 75 illiyinə həsr edilmiş yubiley tədbiri keçirilib. Tədbir iştirakçıları şairin indiyə qədər



ŞƏKİDƏ 75 İLLİK YUBİLEY TƏDBİRİ

çap olunan 50-yə qədər kitablarından ibarət sərgi ilə tanış olublar. Yubiley tədbirində qonaqları və tədbir iştirakçılarını salamlayan Şəki şəhər İcra Hakimiyyətinin Başçısı Elxan Usubov Şəkidə tarixən görkəmli şəxsiyyətlərin yaşadığını və yaratdığını qeyd etdi. Onlardan birinin də məhsuldar və istedadlı qələm ustası Vaqif Aslanın olduğunu bildirdi. İcra başçısı Vaqif Aslanın şeirləri ilə yanaşı, dram əsərlərini, elmi-tədqiqat yaradıcılığını və tərcüməçi kimi də tanıdığını dedi. Elxan Usubov yubiley münasibətilə Şəki ictimaiyyəti adından Vaqif Aslanı təbrik etdi, ona yeni yaradıcılıq uğurları arzuladı.



Tədbirdə Milli Məclisin deputatı, həmyerlimiz, Mahmud Kaşğarı adına Beynəlxalq Fondun Prezidenti, Fəlsəfə üzrə Fəlsəfə doktoru Cavanşir Feyziyev şair Vaqif Aslanın yaradıcılığını təhlil edən geniş məruzə etdi. Sonra Milli Məclisin deputatı, İqtisad elmləri doktoru Əli Məsimli Vaqif Aslan yaradıcılığını yüksək qiymətləndirdi, onu çağdaş ədəbiyyatımızın təkrarolunmaz nümayəndəsi adlandırdı. Sonra Azərbaycan Respublikası Mədəniyyət Nazirliyi Mədəniyyət üzrə elmi-metodiki və ixtisasartırma Mərkəzinin sektor müdiri Fariz Yunisli, AMEA-nın şöbə müdiri, filologiya elmləri doktoru Asif Rüstəmli, Azərbaycan Yazıçılar Birliyinin üzvü, şair İbrahim İlyaslı, BDU-nun professoru Allahverdi Məmmədli, Filologiya elmləri doktoru, şair İslam Sadıq, Fiziki üzrə Fəlsəfə doktoru. şair Fikrət Əsgərov, Tarix üzrə Fəlsəfə doktoru Nazim Mustafa, Azərbaycan Dövlət Pedaqoji Universiteti Şəki filialının direktoru, dosent Vurğun Məmmədov, Azərbaycan Yazıçılar Birliyinin əməkdaşı Taleh Mansur çıxış edərək Vaqif Aslanı 75 illik yubileyi münasibətilə təbrik etdilər, şairin yaradıcılığını, pedaqoji fəaliyyətini yüksək qiymətləndirib, onun haqqında səmimi ürək sözlərini, xatirələrini bölüşdülər. Həmçinin şairin 75 illik yubileyi münasibətilə hazırlanmış "Ruhlarla danışan adam" adlı kitabı haqqında məlumat verildi.

75 illik yubileyi münasibətilə şair, publisist Vaqif Aslana Şəki şəhər İcra Hakimiyyətinin Fəxri fərmanı və xatirə hədiyyəsi təqdim olundu. Azərbaycan Yazıçılar Birliyinin sədri, Xalq yazıçısı Anarın yubilyara ünvanladığı təbrik məktubu oxundu. Çıxış edənlər tərəfindən yubilyara müxtəlif mükafatlar təqdim edildi. Şair, publisist Vaqif Aslan çıxış edərək yubiley tədbirinin təşkilatçılarına və öz çıxışlarında ona səmimi fikirlərini çatdıranlara dərin təşəkkür etdi.

Tədbirin bədii hissəsində Vaqif Aslanın şeirləri səsləndirildi, həmçinin Şəki-Zaqatala Regional Mədəniyyət İdarəsinin tabeliyində fəaliyyət göstərən 4 saylı uşaq-musiqi məktəbinin təqdimatında şair Vaqif Aslanın sözlərinə bəstələnmiş mahnılar ifa olundu.

Sonda yenicə çapdan çıxan "Ruhlarla danışan adam" adlı kitabın təqdimatı keçirildi və tədbir iştirakçılarının hər birinə bu kitab hədiyyə edildi. Vaqif Aslan pərəstişkarlarına hədiyyə edilən kitablara avtoqraf yazdı.

Məmmədağibəy Nağıbəyov
Bakı Dövlət Universiteti
Jurnalistika fakultəsinin tələbəsi